

संस्कृतवार्ता:

दिनाङ्कः-01.05.2025

सायम् - 06:20

आदौ मुख्यवार्ता:

- प्रधानमन्त्री नरेन्द्रमोदी प्रोक्तवान् यत् भारतम् अद्य चलच्चित्र-निर्माणस्य, डिजिटल-सामग्र्याः च क्षेत्रे वञ्चिककेन्द्रम् अस्ति । मुम्बय्यां जियो-वर्ल्ड-कन्वेंशन-सेंटर इत्यत्र वेव्स इति प्रथमं वञ्चिक-मनोरञ्जन-सम्मेलनस्य उद्घाटनम् अद्य प्रधानमन्त्रिणा कृतम् ।
- प्रधानमन्त्रिणा प्रोक्तं यत् वेव्स इति शब्देन संस्कृति-रचनात्मकता-सार्वभौमिक-संपर्काणां तरङ्गः द्योतते ।
- भारतस्य (जीएसटी) इति वस्तु-सेवा-कर-सङ्ग्रहः अप्रिलमासे द्वि-दशमलव-सप्तत्रिंशल्लक्षकोटि-रुप्यकाणां सार्वकालिकं उच्च-स्तरं प्राप्नोत्।
- पाकिस्तानेन जम्मू-कश्मीरे नियन्त्रण-रेखोपरि रात्रौ अकारणमेव गोलिकावर्षणम् विधाय अनवरतं सप्तमवारं सङ्घर्षविरामस्योल्लङ्घनं कृतम्।
- आई-पी-एल् क्रिकेटक्रीडाद्वन्द्वे अद्य सायं जयपुरस्य सवाई-मानसिंह-क्रिकेट-क्रीडाङ्गणे राजस्थान-रॉयल्स-दलं, मुम्बई-इण्डियन्स-दलं सम्मुखीकरिष्यति

प्रधानमन्त्री-वेव्स

प्रधानमन्त्री नरेन्द्रमोदी अकथयत् यत् भारतम् अद्य चलच्चित्र-निर्माणस्य, डिजिटल-सामग्र्याः, गेमिंग-फ़ैशिन इत्यनयोः, संगीतस्य, सजीवप्रसारणस्य च क्षेत्रे वञ्चिककेन्द्रस्य रूपेण विकसति । ध्यानास्पदं वर्तते यत् अद्य मुम्बय्यां जियो-वर्ल्ड-कन्वेंशन-सेंटर इत्यत्र वेव्स इति प्रथमं वञ्चिक-मनोरञ्जन-सम्मेलनं समुद्घाट्य प्रधानमन्त्रिणा मोदिना एतत् प्रोदीरितम् । तेन प्रोक्तं यत् वेव्स इति शब्देन संस्कृति-रचनात्मकता-सार्वभौमिक-संपर्काणां तरङ्गः द्योतते ।

सः प्रोक्तवान् यत् अनेन वञ्चिक-मंचेन कलाकाराणां रचनाकाराणां च विचाराः वृद्धिमधिगमिष्यन्ते। प्रधानमंत्री पुनः अकथयत् यत् वेव्स वञ्चिक-ध्यानं समाकर्षयति यतोऽहि शताधिकानां देशानां कलाकाराः, नवोन्मेषकाः, निवेशकाः, नीतिनिर्मातारश्च अस्मिन् सम्मेलने एकत्रीभूताः सन्ति । वेव्स इत्यस्य प्रशंसा कुर्वता प्रधानमन्त्रिणा प्रोक्तं यत् अनेन नवोन्मेषकाः रचनाकाराः च प्रोत्साहिताः भविष्यन्ति ।

प्रधानमंत्री अकथयत् यत् वेक्स-शिखर-सम्मेलनं वञ्चिक-मञ्चे भारतस्य रचनात्मक-शक्तीनां प्रदर्शनं करोति । तेन प्रतिपादितं यत् वर्तमानसमये, एनीमेशन इत्यस्य वञ्चिकापण-मूल्यं त्रिंशदधिक-चतुश्शतं बिलियन-डॉलर-मिततोऽपि अधिकम् अस्ति, अपि च आगामि-दशके अस्य द्विगुणीभूतस्य अनुमानम् अस्ति। सः प्रोक्तवान् यत् अनेन भारतस्य एनीमेशन-ग्राफिक-डिज़ाइन इत्यनयोः उद्योगाय एकः महत्वपूर्णः अवसरः प्रदास्यते

श्रीमोदी अकथयत् यत् देशः तृतीया बृहत्तमार्थव्यवस्था भवितुं सकारात्मकदिशि प्रयासं करोति, अपि च अस्य पार्श्वे विश्वस्य तृतीयं बृहत्तमं स्टार्टअप इति पारिस्थितिकतन्त्रम् अस्ति । सः प्रोक्तवान् यत् विकसित-भारतं प्रति भारतस्य यात्रा अधुनञ्च समारब्धा अस्ति सहस्रं अर्बुदतोऽप्यधिकायाः जनसंख्यायाः देशः भारतम् , अर्बुदतोऽप्यधिकानां कथानां देशः अपि अस्ति।

वस्तुसेवाकरसंग्रहः - अप्रलिमासः

भारतस्य (जीएसटी) इति वस्तु-सेवा-कर-संग्रहः विगतवर्षस्य तुलनायां अस्य वर्षस्य अप्रलिमासे द्वादश-दशमलव-षट्-प्रतिशतं सम्बर्ध्य द्वि-दशमलव-सप्तत्रिंशल्लक्षकोटि-रुप्यकाणां सार्वकालिकं उच्च-स्तरं प्राप्नोत् । प्राशासनिक-सांख्यिकाः अनुसारं, अप्रलि मासस्य केंद्रीय-वस्तुसेवाकर-संग्रहः चतुस्त्रिंशदधिक-षट्-शताधिक-अष्टचत्वारिंशत्-सहस्रकोटिरुप्यकाणां, राज्य-वस्तुसेवाकर-संग्रहः च द्विसप्तत्यधिक-त्रिंशताधिक-नवपञ्चाशल्लक्षकोटिरुप्यकाणां आसीत् ।

नियन्त्रणरेखा-गोलिकाप्रहारः

पाकिस्तानेन जम्मू-कश्मीरे नियन्त्रण-रेखोपरि रात्रौ अकारणमेव गोलिकावर्षणम् विधाय अनवरतं सप्तमवारं सङ्घर्षविरामस्योल्लङ्घनं कृतम्। रक्षासूत्रं विज्ञापितं यत् भारतीयसेनया पाकिस्तानीसेनायाः प्रहारस्य प्रभावी-प्रकारेण प्रत्युत्तरं प्रदत्तम्। पाकिस्तानीसेनया कुपवाड़ा-उरी-अखनूर-क्षेत्रेषु नियन्त्रणरेखायां गोलिकाप्रहारो विहितः। अत्रान्तरे भारतीय-सेनयापि-नियन्त्रणरेखायां प्रहारस्य यथोचितमुत्तरं प्रदत्तम्।

भारत-पाकवायुक्षेत्रम्

पहलगामक्षेत्रे आतङ्कप्रकरणमुद्दिश्य भारतेन पाकिस्तानस्य वायुवाहिनीनां कृते स्वकीयः वायुमार्गः पिहितः। क्षेत्रस्य निरुद्धीकरणं मईमासस्य त्रयोविंशति-दिनाङ्कं यावत् भविष्यति। नागरिकोड्डयन-मन्त्रालयेन संसूचितं यत्

अत्रावसरे भारतीयाकाशमार्गः पाकिस्तानदेशे पञ्जीकृतविमानानां, पाकवायुवाहिनीनां, पाक-संस्थिविमानानां कृते नोपलप्स्यते।

अश्विनी-वर्णवः - वेक्स

सूचना-प्रसारणमन्त्री अश्विनी-वर्णवः प्रोक्तवान् यत् वेक्स-शिखर-सम्मेलनात् नूतनार्थिकावसराः उत्पत्स्यन्ते। अद्य मुम्बय्याः जियो-वर्ल्ड-कन्वेंशन-केन्द्रे पञ्चविंशत्यधिक-द्विसहस्रतमस्य वेक्स इत्यस्य उद्घाटनसत्रं सम्बोधयन् श्रीवर्णवः अकथयत् यत् शिखरसम्मेलनमिदं निर्मातृभ्यः वञ्चिकमञ्चं प्रदास्यति सहस्रं ते नूतनप्रविधिना सहपि परिचिताः भविष्यन्ति । मन्त्रिणा कथितं यत् अयं पदक्षेपः निर्मातृन् विश्वस्य क्रेतृभिः निवेशकश्च सह संयोजयिष्यति।

अत्रावसरे महाराष्ट्रस्य मुख्यमन्त्री देवेन्द्र- फडणवीसः प्रख्यापितवान् यत् भारतं सञ्चारमाध्यमक्षेत्रे मनोरञ्जनक्षेत्रे च विश्वस्य नेतृत्वं विधातुं सज्जमस्ति। तेनोदीरितं यत् मनोरञ्जनार्थव्यवस्था भारतमहाराष्ट्रयोः कृते नूतनविकासस्य आधारभूतास्ति।

जयशंकर-रूबियोः

विदेश-मन्त्री डॉ. एस्-जयशंकरः ह्यः अमेरिकायाः सचिवेन मार्कोरूबियो इत्यनेन सह वार्ताम् अकरोत् । जयशङ्करः प्रोदीरितवान् यत् ह्यः जातायाः वार्तायाः अवधौ तयोः मध्ये पहलगामे सञ्जातं आतङ्क्याक्रमणम् अधिकृत्य चर्चा जाता। श्रीजयशंकरः आतङ्क्यपराधिणः, आतङ्कसमर्थकान्, प्रायोजकान् च विरुध्य न्यायिक-कार्याचरणं विधातुं समाह्वानम् अकरोत् ।

भाजपा-जातिजनगणना

केन्द्रिय-शिक्षामन्त्री धर्मेन्द्र-प्रधानः प्रोक्तवान् यत् जाति-जनगणनायाः निर्णयः सामाजिक-न्यायं प्रति एनडीए-सर्वकारस्य प्रतिबद्धतां प्रदर्शयति। अद्य नवदिल्ल्यां वार्ताहरान् सम्बोधयन् श्रीप्रधानः प्रख्यापितवान् यदयं निर्णयः अकस्मान्नस्वीकृतः अपितु सर्वकारेण एषः पदक्षेपः सम्यग्विचिन्त्य सन्धारितः। तेन विज्ञापितं यत् राष्ट्रीय-जनगणना मूलतः एकविंशत्यधिक-द्विसहस्रतमवर्षाय निर्धारिता आसीत् परञ्च राजनीतिक-प्रकरण-समित्या इदानीं आगामीजनगणनायां जाति-जनगणना सम्मलितुं सङ्घिनितिक-निर्णयः स्वीकृतः। तेन प्रोक्तं यत् गृहमन्त्रिणा एकवर्षात् पूर्वमेव विषयेऽस्मिन् सङ्केतितमासीत्।

जयशंकर-दक्षिणकोरिया

विदेशमन्त्री डॉ.एस.जयशङ्करः अद्य प्रातः दक्षिणकोरियादेशस्य स्वीयसमकक्षेणचो-ताए-युल इत्यमुना सह दूरभाषमाध्यमेन पहलगामे दुरापन्नस्य आतङ्कवादप्रकरणस्य विषये चर्चा साधितवान् । सामाजिकान्तर्जालिक-सन्देशे डॉ.जयशङ्करेण आतङ्कवादस्य अपाकरणार्थं विशेषबलं प्रदत्तम्। तेन पहलगामे दुरापन्ने आतङ्कवादप्रकरणे कोरियागणराज्यस्य समर्थनाय श्री चो-ताए-युल इत्यस्मिन् आभारभारं प्रकटीकृतम्।

आईपीएल्

आई-पी-एल् क्रिकेटक्रीडाद्वन्द्वे अद्य सायं जयपुरस्य सवाई-मानसिंह-क्रिकेट-क्रीडाङ्गणे राजस्थान-रॉयल्स-दलं, मुम्बई-इण्डियन्स-दलं सम्मुखीकरिष्यति । इयं स्पर्धा सायं सार्ध-सप्तवादने भविष्यति ।

॥ इति वार्ताः ॥